

IX-XORTI TA' BERTOLDU F'MALTA

I l-Malti jgħid: “L-ibleh jagħti gost u l-gharef igawdih”. Issa fid-dinja hawn min hu ibleh tassew – u ’l dan tgħidlu “miskin” – u hawn min jilgħabha ta’ l-ibleh. Nies li jagħmluha ta’ l-ibleh u ma jkunu boloh xejn kien hawn minn dejjem, u kullimkien; u fl-istorja nsibu li bħal dawn kienu jidhlu fl-aqwa palazzi, joqogħdu madwar l-akbar slaten li jzommuhom biex jedhuhom biċ-ċajt li jgħidu u bil-praspar li jagħmlu.

Il-poplu kullimkien iħobb ifakkar, u jiftakar f’nies li moħħhom jilħqilhom, ta’ spirtu pront, li l-ghawg jixtruh bħall-hobz imma li qatt ma jinfixlu biex jagħtu risposta f’waqtha, li dejjem johorġu b’wiċċ il-gid minn kull basla li jidhlu fiha. Donnhom dawn in-nies jakkwistaw personalità li mas-snin tikber u tiżzejjen fl-immaginazzjoni ta’ generazzjoni wara l-oħra, u saħansitra tasal biex issir haġa waħda mal-karattru tal-poplu stess, li jieħu pjaċir iġħaddi ’l uliedu l-istejjer dwar dawn il-persunaġġi stuti, jidhru komiċi, kultant buffi, li ssib minnhom f’kull pajjiż.

L-ewwel karattru li jiġi f’moħħ min qed jaqra huwa zgur il-ħabib tagħna Ġaħan. Imma hawnhekk mhux fuq Ġaħan ser nikteb, iżda fuq sieħbu Bertoldu, li għalkemm m’hux Malti daqs Ġaħan, u fitit huma dawk li jafuh, kultant tisma’ min isemmih ukoll.

Tajjeb li qabel xejn naraw kif żviluppat il-figura ta’ Bertoldu mil-leggenda jew hrafa tal-gharef Salamun. Fil-kitba ta’ Josephus, kittieb Lhudi, kif ukoll fit-*Talmud*, hemm haġna taġhrif dwar is-seher li kien jaf jagħmel Salamun. Biss, Salamun ma jehodhiex ma’ wiehed buffu, iżda ma’ bniedem għaref rival tiegħu, jonkella ma’ xi kreatura soprannaturali – il-prinċep tax-xjaten. Mil-Lvant fejn twieldet, il-leggenda tbiegħdet u waslet fil-pajjiżi tal-Punent, u bejn is-sekli V u VI l-istorja xterdet fl-Ewropa u ssawret, l-iżjed fil-kitba ta’ l-Anglo-Sassoni, f’għamla ta’ djalogu jew diskussjoni bejn żewġ għorrief – Salamun u Saturnu – fuq suġġetti bibliċi u xjentifiċi. Hawnhekk ukoll beda jissemma Markolfu, persunaġġ jew karattru li jħabbatha fil-wisa’ ma’ Salamun għall-gherf; sakemm fis-seklu XII imbagħad saret bħal bidla, mibdiġa aktarx fil-Ġermanja, li b’rihitha Markolfu beda jidher f’sura ta’ buffu mhux komuni, buffu li għandu sens u intellett kbir, jirrappreżenta s-sens komun kontra t-teorija u l-idealizmu, u mxaqleb aktarx favur il-poplu ż-żgħir kontra l-klassi għolja ta’ did-dinja.¹Sas-

1. WELSFORD, Enid, *The Fool: his social and literary history*. London, Faber and Faber, 1935, pp. 37 – 39.

seklju XV, sew fl-Ingilterra kif ukoll fi Franza, Markolfu sar, biex nġhidu hekk, il-buffu per eċċellenza, u ma baqagħlu l-ebda hġiel jew rabta mal-għerf li bih kien imżejjen fil-bidu. Mitt sena wara, f'dawn l-istess żewġ pajjizi, isem Markolfu kien intesa għal kollox, u n-nies baqgħu jiftakru biss il-figura u l-praspar ta' wiehed buffu madwar it-tron ta' l-għaref Salamun, li hadd ma seta' jkceċċih jew jegħelbu, u lanqas hadd ma kellu l-hila joqtlu.²

U hekk niġu għat-twelid ta' Bertoldu. Fil-bidu tas-seklju XVI l-istorja ta' Markolfu kien għadhom jafuha go Venezja; imbagħad sa tmiem is-seklju Giulio Cesare della Croce (1550 – 1609), poeta popolari ta' dik il-habta,³ qabad il-praspar li kienu jgħidu fuq dan il-persunaġġ, għaqquad magħhom oħrajn li kienu mexxejja u għamilhom tiegħu, u fi ktieb li hareġ miktub proża *Astuzie Sottilissime di Bertoldo* rabathom ma' l-isem ta' wiehed Bertoldo – figura li forsi kienet digà teżisti u li huwa qala' minn xi mkien f'pajjizu.⁴ Hekk Bertoldu jtfacċa bħala bidwi jew kampanjol, ikreh ibeżżgħek, li jasal fil-palazz ta' Alboino, re tal-Longobardi, jaqbad jiddiskuti mar-re, iniggeż bi kliemu lir-Regina li ssir tobogħdu mħabba f'hekk, u jagħmel bosta praspar oħra li trid taqrahom biex tkun taf sa fejn kien jasal.

Fost hwejjeġ oħra, Bertoldu kellu wisq kontra n-nisa. Meta darba r-Re kien imħasseb għax in-nisa kienu qegħdin ixewxu biex jieħdu l-vot, Bertoldu qallu: "Tikkonfondi xejn!" U bil-parir tiegħu r-Re lin-nisa li riedu l-vot tahom kaxxa zġhira ta' l-injam u wegħidhom li jilqa' t-talba tagħhom kemm-il darba meta jiltaqa' l-Kunsill huma jidhru quddiemu u jġibu magħhom il-kaxxa mingħajr ma jkun naqas xejn minn go fiha. Izda l-kurzità għelbithom 'il dawn in-nisa. Fethu l-kaxxa, u għasfur li kien fiha, tar! U billi kisru l-kuntratt baqgħu ma hadu xejn.

Il-persunaġġ il-ġdid, Bertoldu, intgħogob hafna. U ma damx ma

2. *Ibid.*, p. 40.

3. Għal kumment siewi dwar Giulio Cesare Croce bħala interpretu ta' ruh il-poplu ara x'igħid A. BELLONI fil-kapitlu "La Poesia del ridere" tal-volum *Il Seicento* fis-sensjela "Storia Letteraria d'Italia" (Milano, Vallardi, 1929, p. 329): "... *Il dialetto bolognese aveva avuto fra il 1588 e il 1609 un poeta di vena in Giulio Cesare Croce, fedele e vivace interprete dell'anima popolare, negli scritti del quale possiamo cogliere gli atti e gli spiriti della piccola vita quotidiana, le miserie morali del popolino, la sua smania del pettegolezze, la sua scapigliata futilità, la sua indolenza, e farci un'idea delle piazze, dei mercati, dei crocchi, delle conversazioni, dei traffichi, dei trattenimenti, delle feste nelle varie epoche dell'anno*".

4. WELSFORD, Enid, *op. cit.*, p. 40. F'nota dwar Gonella (p. 336), il-protagonista ta' erba' verżjonijiet ta' *Le Buffonnerie del Gonnella*, tnejn miktubin f'versi u tnejn proża, u mahruġin f'dati differenti, i.e. wiehed f'Bologna fl-1506, tnejn oħra f'Firenze fl-1565 u fl-1585, u l-aħħar wiehed f'Venezia fl-1609, Welsford tikteb hekk: "*In the sixteenth century Giulio Cesare della Croce combined the Gonella stories with the Marcolf stories and attributed them both to Bertoldo, apparently a purely imaginary figure.*"

daħal fix-xena *Bertoldino*, ibnu, bħala kontinwazzjoni tal-ktieb. Iżdas dan ma harigx tajjeb daqs l-ewwel ktieb ta' Bertoldu. Imbagħad wara żmien xi hadd ieħor, Adriano Banchieri, holoq karattru ieħor *Cacasenno*, iben Bertoldino, u dawn it-tlieta flimkien ħargu fi ktieb wieħed kemmil darba, u nqalbu wkoll bosta drabi bil-Franċiż.⁵ Sas-seklu XVIII jew XIX Bertoldu laħaq ukoll wieħed mill-karattri komiċi li jidhru dejjem fil-“*Commedia dell'Arte*” Taljana, bħal għamla ta' kummiedja li kienet popolari wisq fl-Ewropa.⁶

U mill-“*Commedia dell'Arte*” isem Bertoldu sab ruħu f'Malta permezz tal-gurnalizmu. Wara li fl-1839 bdiet isseħħ il-ligi ta' l-istampa, ħafna mill-gurnali Maltin ħadu l-isem tagħhom mill-karattri tal-“*Commedia dell'Arte*” jew minn oħrajn ta' l-istess xeħta. Hekk insibu gurnali bħal *The Harlequin* fl-1838, *Pasquino e Marforio* fl-1839, *The Clown* fl-istess sena, *Il Figaretto* fl-1844, *Stenterello*, *Pulcinella* u *Serpinella* fl-1845, *Fiammetta* fl-1845, *Pierotto* fl-1852 u *Don Frustino* fl-1858.

Wieħed minn ta' l-ewwel fost il-gurnali bil-Malti kien jismu *Bertoldu*. Fi żmien 77 sena bejn l-1839 u l-1916 dehru tmien gurnali b'isem Bertoldu jew ibnu Bertoldinu, kif jidher minn din il-lista:


1839 – *Bertoldu*. Bil-Malti. Wara l-isem, kien igib il-motto: “Kull min żebaġħ wiċċu sar ħaddied”. Hareġ numru wieħed biss. Kien ħargu l-qassis u latinista Dr. Giuseppe Zammit, magħruf bil-laqam ta' “*Brighella*”, mill-isem tal-gurnal li kien joħroġ bit-Taljan fl-istess żmien (Nov. 1838 – Ottubru 1839).

1847(?) – *Baron Bertoldo Acconcia-Mondo*. Bit-Taljan, aktarx miktub ukoll minn Dr. Giuseppe Zammit.

1853 – *Bertoldo*. Bit-Taljan. Beda joħroġ fl-1 ta' Ġunju 1853. Minnu ħargu tnax-il numru.

5. TORRACA, Francesco, *Manuale della letteratura italiana . . .*, Vol. II, Secolo XVI, 8a ed., Firenze, Sansoni, 1926, p. 413. Nisiltu dil-bieċa mill-kumment ta' Torraca: “. . . *Popolarissimi furono e sono tuttora i suoi libretti in prosa Astuzie sottilissime di Bertoldo – nel quale ringiovanì, modificandolo un antico racconto di origine orientale, assai diffuso nel Medio Evo col titolo di Salomon et Marcolphus collectores, o con altri – e le Piacevoli e ridicole semplicità di Bertoldino figliuolo dell'astuto e accorto Bertoldo con le sottili ed argute risposte della Margolfa sua madre e moglie di detto Bertoldo – ai quali Adriano Banchieri bolognese (1567–1634) aggiunse le Scempiaggini e buffonate di Casasenno figlio del semplice Bertoldino.*” Fit-tielet volum tal-*Grande Dizionario Enciclopedico a cura del Prof. Giovanni Trucco* (Torino, UTET, 1934, p. 1055) hemm ukoll dan il-gudizzju fuq ut-tliet kotba: “. . . *Ma dei tre, solo il Bertoldo è veramente geniale, e per questo è divenuto popolarissimo ed è tuttora lettura gradita del popolo. Nel sec. 18° una brigata di letterati buontemponi si prese la briga di verseggiare il Bertoldo in ottava rima, in 20 canti, composti uno da ciascun membro della brigata; il poemetto fu stampato dal Della Volpe nel 1736 con pregevoli tavole incise da G.M. Crespi, detto Lo Spagnuolo. Ma come opera letteraria questa non ha il valore di spontaneità dell'opera originale*”.

6. WELSFORD, Enid, *op. cit.* p. 40.



Il-frontispju ta' ktieb Bertoldu bil-Malti mijjub ghall-Malti minn G.N.L. (x'aktarx Letard) u stampat hawn Malta fl-1863.

1861 – *Bertoldu* – *foljett buffu serju kritiku satiriku politiku liberali*. Bil-Malti, kultant b'xi artikli wkoll bit-Taljan. Kien jidher tliet darbiet fix-xahar. Dam johroġ mis-17 ta' Awissu, 1861 sal-1 ta' Marzu, 1862. Mill-istil tiegħu aktarx kien miktub ukoll mill-istess Dun Giuseppe Zammit.

1883 – *Bertoldu*. Bil-Malti. Bhal dak ta' l-1839 kien iġib il-motto: "Kull min żebagħ wiċċu sar haddied". F'*L'Amico del Popolo* Nru. 408 tal-5 ta' Jannar, 1883 jissemma li l-gurnal kien miktub minn Giuseppe Mangion, P.L., li kien ukoll il-kittieb tal-*Corriere Mercantile di Malta*.

1896 – *Bertoldu* – *gurnalett umoristiku u filodrammatiku*. Bil-Malti. Direttur tiegħu kien Alfredo Attard. Hargu tliet numri biss, l-ewwel wieħed fit-8 ta' Dicembru, 1896. Jissemma li beda johroġ fin-Nru 14 ta' *Il-Figaro*.

1916 – *Bertoldu* – *missier "Gaħan l-Iswed"*. Bil-Malti. Direttur tiegħu kien G. Camilleri. Dehru tliet numri f'Novembru.

– *Bertoldinu* – *student tal-liġi u l-medicina* – *fuljett żufjet-tuż u varju*. Beda johroġ fl-istess xahar ta' Novembru, 1916, kien jehodha kontra *Bertoldu* – *missier "Gaħan l-Iswed"*. Direttur tiegħu kien Guglielmo Arena. Dehru żewġ numri.⁷

Ninnutaw (i) li Dun Giuseppe Zammit "Brighella" kien il-bniedem li dahhal l-isem ta' Bertoldu f'Malta, (ii) li l-gurnali kollha msemmija fil-lista kellhom haġja qasira ta' ftit numri, u (iii) li l-hruġ tagħhom kien imnebbah fil-biċċa l-kbira minn sens ta' rivalità ma' gurnali oħrajn li kienu johorġu fl-istess żmien magħhom. Fil-25 ta' Jannar, 1839 Zammit kiteb x'gagħlu johroġ il-folju jew "werqa", kif sejjah lil *Bertoldu* tiegħu: ". . . infissru kif inholqot din il-biċċa ta' werqa . . . Bertoldu mmela, li kulhadd jafu, ġhalix huwa msemmi fuq il-wiċċ ta' l-art kollha, bħalma huwa Cicerun, jinsab dejjem fl-ilsien ta' kulhadd, u . . . wara li sama' tant aghjat u frattarija f'hedin il-Gzira ta' Malta, wara li ra l-*Portafolju* u l-*Mediterraneo* jitgħajru bħala żewġ ċrieċer, u sama' jġġieldu lil *Arlekk*in u lil *Brighella* . . . gietu xewqa li jibda jikteb huwa wkoll xi haġa, u jċappas u jhammeg il-karti bojod bħalma jaġħmlu tant oħrajn, li huma, *Gahniet* u *ħmir*. 'Ma din ix-xewqa allura kibret l-izjed u xeghlet fih meta gietu f'idejħ il-*Kawlata Maltija*, għad

7. It-tagħrif dwar *Bertoldu* ta' l-1853, ta' l-1883 u ta' l-1896 huwa mehud min-notamenti dwar l-istorja tal-gurnali li kont akkwistajt, snin ilu, minn għand Ġużè Gatt, espert fil-qasam tal-"Melitensia". *Baron Bertoldo Acconcia-Mondo* huwa mniżżel mal-gurnali ta' Malta (Nru. 76) fl-istudju ta' Bianca FIORENTINI, "Il Giornalismo a Malta durante il Risorgimento Italiano" fil-ktieb *Echi del Risorgimento a Malta* mahruġ f'Malta mis-Socjetà "Dante Alighieri" fl-1963. L-erba' l-oħra rajthom fil-Biblijoteka Nazzjonali u jġibu n-Nri. 80 – 84 f'*A Checklist of Maltese Periodicals and Newspapers in the National Library of Malta (formerly Royal Malta Library) and the University of Malta Library*, ta' Anthony F. SAPIENZA, stampat fil-Malta University Press fl-1977.



BERTOLDINU

Student tal ligi u'l medicina

Foljett Zuffjettus u Varju

CONDICJONIJET — Joghrog mill Palazz
 Vizzini ta' Strada Santa Lucia 195, il-Belt. | Joghrog call meta ifettilla jimbieħi 500 ba
 biet, u jgħidliem fak minn iddin bżonn.

L'EWEL SENJA | L'ERBIA 22 TA' NOVEMBRU 1916 | 18

Il-Logo tal-“fuljett zuffjettus u varju” li beda jidher fl-1916 taħt id-direzzjoni ta' Guglielmo Arena. Minnu deħru biss żewġ numri.


li kif habat iduqha marlu l-aptit kollu, għaliex xejn ma gietu tajba u bnina . . .”⁸ Hekk ukoll, min jaqra l-fuljett *Bertoldu* ta' l-1861 isib li Zammit kien jehodha l-izjed kontra Carmelo Camilleri, li kien johrog in-*Nafras u Colombu*. U l-istess fl-1916, meta Guglielmo Arena bil-*Bertoldinu* hadha kontra G. Camilleri li kien johrog sew il-*Bertoldu missier 'Gahan l-Iswed' u l-'Gahan l-Iswed'*.

Izda Bertoldu mhux fil-ġurnaliżmu biss sab xi ftit xorti hawn Malta. Fl-1863 hareġ ktieb jismu *Bertoldu bil-Malti*, maqlub mit-Taljan u stampat għand l-Ahwa Bonello, il-Belt — ktieb li kitbu G.N.L. li aktarx kien G. N. Letard, awtur ta' xi kotba tat-tagħlim ta' l-ilsna u tal-konversazzjoni bil-Malti, Ingliz u Taljan. F'*Lil Min Jaqra* t-traduttur ifisser x'kien li hajru johrog l-istorja ta' Bertoldu bil-Malti: “Bosta hbieb tagħna ilhom igħidulna li jixtiequ jkollhom xi ktieb il-qari Malti għall-moghdiya taz-żmien, għax billi din ir-razza ta' kotba, barra minn xi tnejn jew tlieta, hija kollha miktuba bit-Taljan, u whud minn hbiebna jifhmuh ftit, u ohrajn xejn, għalhekk thajjarna dan il-ktieb mit-Taljan ingibuh bil-Malti, sabiex kull min jaqrah ikun jista' jifhmu.

“Imma qabel xejn irridu ngħidu lil min jaqrah li m'għandux jistenna li sejjer isib xi ktieb ta' mirakuli, ta' eghgubijiet jew ta' xi sharijiet! Għax dal-ktieb mehux (*sic*) hliet fuq raġel tar-raħal, ikreh iva, imma stuż u fin, li għall-gustusizzi u l-għaqal tiegħu ġie mizmum f'palazz ta' Re, u mbagħad sar Kunsillier tiegħu.”

8. Ara l-ewwel haġra ta' *Bertoldu*, bid-data tal-25 ta' Jannar, 1839.

9. Hareġ b'85 pagna mit-Tipografia “San Paolo”, 53, Strada Santa Lucia, Valletta. Hemm kopja fil-Biblijoteka Nazzjonali, immarkata Bf.a.48.



B.....Iva ghidli fiex inkast/ch?

R. Meta tigi kaddiemi, u la tneffi il cappell
u, ankas ma taghmilli ebda att ta' ~~la~~.

~~F. 13: pag. 63.~~

Dan il-ktieb reġa' hareġ fl-1926.⁹ L-ewwel edizzjoni ta' l-1863 ma tinsabx fil-Biblijoteka Nazzjonali, u lanqas qatt ma giet f'idejja qabel ftit snin ilu, meta l-ħabib u kollega tiegħi Charles Micallef, tad-Dipartiment ta' l-Infommazzjoni, tani l-ktieb biex naqrah u bih stajt indomm l-aħħar holqa tat-tagħrif li qed jidher f'din il-kitba.

Biex nuru liema praspar kien jagħmel Bertoldu, nisiltu xi bcejjeċ mill-ktieb. Imma qabel xejn naqraw xi bniedem kien dan Bertoldu, u għaliex kien idaħħak lin-nies kulfejn kien jidher: "Kien dan Bertoldu raġel qasir, rasu kbira u mdawra bħal boċċa, gbinu mkemmex, għajnejh ħomor, bħan-nar, ħuġbejh twal u ħorox bħal-lanzi tal-majjal, widnejh ta' ħmar, ħalqu kbir u ftit imghawweġ, b'xofftu ta' taħt imdendla bħal taz-ziemel, il-lehja ffullata taħt ilħitu, u mdendla bħal tal-bodbod, imnieħru mghawweġ 'il fuq bi mnifsejn wiesgħa: is-snien 'il barra bħal ċingjal (ħanzir salvaġġ) bi tlieta jew erba' balal taħt gerzumtu, li huwa u jitkellem kienu jkunu donnhom ħafna nħajjes jagħlu. Kellu saqajh bħal tal-moghħza, ringlejh twal u wesgħin, u għismu kollu msewweġ . . ."¹⁰

Semmejna l-biċċa tan-nisa li għelbithom il-kurżità, fetħu l-kaxxa li kien tahom ir-Re, u tar l-għasfur ta' go fiha. Malli r-Regina semgħet x'kien ġara, marret għand ir-Re b'dawk in-nisa magħha, madwar tliet mija, kollha rashom baxxa u mistħija. Fissritlu li huma wisq muġuġħa għal dak li għalhom u talbitu jaħfrilhom din il-ħtiġa, li kienu għamluha mhux għax ma ridux jobduh imma biss għall-kurżità. U r-Re qallhom li jaħfrilhom, imma widdibhom biex imorru jduru dawra ma' djarhom u jħallihom minn ħwejjeġ oħra – u jħallu t-tmexxiġa tal-belt f'idejn l-irġiel.

Ir-Re kemm-il darba lmentat li Bertoldu kien imur quddiemu u la jneħħi l-kappell u lanqas jagħmillu ebda att ta' qima. Allura gāgħlhom ibaxxulu l-bieb tas-sala biex min ikun irid jidħol ħdejh bilfors kien ikollu jitbaxxa. Madankollu Bertoldu baqa' ma għamilx riverenza għax daħal fis-sala jimxi lura baxx, dahru lejn ir-Re, li għalkemm għoġbitu din il-finizza, għamel tabirruħu nkorla u ried jaf min għallmu jidħol fis-sala b'dak il-mod. U bi twegħiba Bertoldu rrakkuntalu ħrafa li kien semagħha minn għand missieru u li tħisser għaliex il-ġranċ jimxi laġenba u l-gamblu jimxi b'lura.

"Kien iġħid missieri li meta l-bhejjem kienu jitkellmu, u l-kokok kienu jfittxu l-kpapet, il-gamblu u l-granċ ħbieb tal-qalb għamlu f'moħħhom iduru d-dinja u jaraw kif iġħixu f'pajjiġi oħra. Il-gamblu f'dak iż-żmien kien jaqbeż 'il quddiem, mhux bħal issa; u hekk ukoll il-granċ ma kien jimxi minn tarf għal ieħor bħalma jagħmel issa. Iva, dawn immela siefru biex iduru mad-dinja u l-ewwel marru fil-pajjiż tal-ġrad; imbagħdad għaddew f'tal-gremxul, li kien jinfed ma' tal-friefet, u hekk raw bosta drawwiet ta' dawk l-annimali. Fl-aħħarnett

10. *Bertoldu bil-Malti*, 1863, p. 3.

waslu fil-pajjiz tal-fniek għall-ħabta ta' filgħaxija. U billi bejn il-fniek u l-ballottri kien hemm gwerra, malli dawna waslu hemm, inqabdu mill-għases, li rabtuhom u ħaduhom quddiem il-kaptan, li wara li tant staqsiehom . . . ordna li jholluhom u billi ra li kellhom ħafna saqajn għoġbuh, għaddielhom ir-rang u għamilhom suldati. L-għada l-kaptan baġhat lill-gamblu biex jara x'kienu qeghdin jagħmlu fil-kamp ta' l-egħdewwa tagħhom, u baġhat lilu bħal wieħed ġdid f'dak il-pajjiz; u billi kien jimxi bis-skiet u spiss jitgħatta b'denbu, u bilkemm kien ikun jista' jintgħaraf. Dana mmela kellu l-ħila jidhol fil-kamp ta' l-egħdewwa, fejn sab il-għases reqdin, u daħal 'il gewwa sakemm mar sal-pavaljun tar-re tal-ballottri, billi huwa ħaseb li kienu reqdin ukoll. Imma l-imsejken fallielu, għax kienu hemm jishru jilagħbu tiġieġa firr, u qasba għalxiex isservi, u hekk malli rawh idahħal rasu, wieħed mis-suldati ħa stanga ta' wara l-bieb bla ma l-gamblu nduna u lagħablu daqqa bla ħniena, illi huwa storda u kien donn mejjet . . .

“Meta l-gamblu gie f'sensih, billi seta' bilkemm jarfa' rasu għad-daqqa li qala', ħalef li ma kellu qatt iżjed jidhol b'rasu 'l quddiem fl-ebda lok, 'ma illi jaqbez u jimxi lura, sabiex jekk qatt jaqla' xi daqqa jaqlagħha aħjar fuq dahru nkella fuq rasu. Meta raġa' mar fil-kamp tal-fniek, qalilhom dak li kien gara, li kien sab il-għases reqdin, u li gewwa l-pavaljun kienu jishru. U hekk il-kap tagħhom ġagħal lis-suldati jarmaw ruħhom, u marru jassaltaw 'il-ballottri, daħlu gewwa l-pavaljun, qatlu kemm ballottri sabu u hekk tħallsu tad-daqqa li kien qala' l-gamblu, li biex ma jergax jiġrilu bħalma ġralu qal lill-granċ: “Ejja mmorru minn hawn għax ma niswewx għall-gwerra.” Imma kif naharbu?” qal il-granċ, “li ma jidhirx 'il fejn morna?”. “Inti”, qal il-qamblu, “timxi minn ġenb għall-ieħor, u mhux dritt, u jiena nimxi wiċċi lura,” Għoġbu lill-granċ dak li l-gamblu qal, u dikment qam fuq il-ponot ta' saqajh, u beda jimxi minn ġenb għal ieħor jagħmel huwa u miexi ħafna zigizajgi, u beda tant iġgħgel li bilkemm il-gamblu sata' jilħaq miegħu. Ħarbu mill-kamp mingħajr ħadd ma sata' jikkex lil fejn marru bil-mod stramb li mxew, u meta waslu f'darhom imħabba l-perikli li għaddew ħallew fit-testment li l-imnisslin minnhom kellhom dejjem ikomplu jimxu bħalhom, kif għadhom sa llum il-ġurnata, il-gamblu jaqbez lura, u l-granċ jimxi mgħawweġ. U kif il-gamblu għax daħħal l-ewwel rasu gewwa l-pavaljun qala' daqqa fuqha, jien li ftakart din il-ħaġa, jiena u diehel fis-sala tiegħek, dħalt lura, għax aħjar naqla' daqqa fuq dahri minn fuq rasi.”¹¹

Wara din, ir-Regina, riedet tneħħilu ħajtu lil Bertoldu, u għalkemm dan bil-ħazen ta' mohħu rnexxielu jeħlisha għal darba darbtejn tlieta, fl-aħħar qabduh, rabtuh u qegħduh go xkora. B'danakollu rnexxielu joħroġ mix-xkora billi webbel lill-iżbirr li kien għassa miegħu

11. *Ibid.*, pp. 56 – 60. Safejn jidher, il-logħbiet *tiġieġa firr* u *qasba għalxiex*, imsemmijin f'din is-silta, m'għandhomx magħrufa llum.

biex jidhol floku go fiha u jistenna sakemm igibulu x-xebba sabiha u sinjura u jzewguhielu minflok, ghax huwa, Bertoldu, ma riedx jizzewwigha:

“Malli Bertoldu qiegħed lill-izberr go l-ixkola, hareg minn hdejh biex jitbiegħed mit-tgerfixa li kienet gejjja. Imma biex johrog barra kellu bzonn ighaddi mill-kamra tar-rqad tar-Regina, u ha wahda mill-biesi tagħha, libisha, u hekk liebes ta’ mara, ghadda mill-kmamar kollha fejn kienu qegħdin jorqdu d-dami tar-Regina, ha l-qatta ta’ l-imfietah minn ras il-governanti, fetah il-bwieb kollha u hareg mill-palazz. Dak il-lejl kien nizeł hafna silg, u billi baža’ li jindunaw lil fejn mar, libes iz-żarbun il-wicċ lura u l-gharqub ’il quddiem, u hekk minflok li kien jidher li huwa hareg kien donnu dahal. Beda jimxi ’l hawn u ’l hinn mingħajr ma kien jaf fejn kien sejjer, fl-aħħar wasal hdejn forn barra l-bwieb u dhal go fih . . .”¹²

L-ghada r-Regina mkurlat wisq meta saret taf kif rega’ dahak bihom, u lill-izberr sawtuh u xehtuh fix-xmara. Safлахħar lil Bertoldu sabuh mohbi gewwa l-forn. Ir-Re ikkundannah għall-mewt, izda tah il-grazzja li talbu, li ma jgħallquhx qabel ma jsib sigra li toghgbu u hekk imut kuntent. “Ir-Re ma fehmx x’ried ighid Bertoldu. U hekk il-ministri haduh f’bosk mimli b’kull xorta ta’ sigar, imma billi ma sabx sigra li toghgbu haduh f’hafna boskijiet ta’ l-Italja, u billi anqas hekk ma setghu jsibu sigra li toghgbu għalhekk infuskaw. U hekk wara vjaġġ tant twil, u wara li għarfu l-malizzja tieghu, hallewlu idejh, u baġtuh . . .”¹³

Meta r-Re ikkalma u għaddielu, baġhat ighid lil Bertoldu li kien nesa kollox u hafirlu, għalhekk hu jista’ jarga’ jmur fil-palazz tieghu. Għall-ewwel Bertoldu ma riedx, imma meta r-Re mar huwa stess u talbu, ma qalx le u mar. Ir-Re gaghhal lir-Regina tahfirlu wkoll, “u ried li joqgħod dejjem hdejh, u ma kienx jagħmel haġa mingħajr ma jiehu l-parir tieghu u hekk sakemm baqa’ haġ kollox kien sejjer dejjem għall-aħjar. Imma billi kien imdorri jiekol ikel tar-rahal u frottijiet selvaġġi, meta beda jiekol mill-ikel tajjed tar-Re, Bertoldu marad ferm, u miet”¹⁴

Qabel mewtu, Bertoldu qal hafna kliem li għandu hafna mill-għerf tal-proverbji, bħal dawn li ser nagħzlu bħala eżempji: (a) Min hu mdorri fil-għalqa, ma jmurx fil-Palazz; (b) Min kuljum jilbes libsa gdida, dejjem għandu x’ighid mal-ħajjât; (c) Min isawwat lil martu, jagħti x’ighidu lill-ġirien; (d) Min jonfoq bil-qjies, ma jsir qatt tallab; (e) Min jiehu ’l-mara għall-ġid tagħha, ftit idum ighammar magħha; (f) Min jagħti l-hobz lill-klieb ta’ haddiehor, bosta drabi tieghu jinbħu għalih; (g) Min jiekol kif irid haddiehor, ma jkolx hwejjeg li

12. *Ibid.*, p. 83.

13. *Ibid.*, p. 93.

14. *Ibid.*, p. 94.

jsemnjuh; (h) Min mhux tajjeb miegħu nnifsu, ma jistax ikun ma' l-oħrajn.¹⁵

B'ordni tar-Re dan il-kliem gie magħmul tad-deheb u mqieghed fuq il-bieb tas-sala biex kulhadd ikun jista' jarah. Sadattant wara mewtu, instab it-testment ta' Bertoldu, taħt l-imħadda. Ir-Re baghat għan-nutar li kitbu biex jaqrah quddiemu, u quddiem ħafna sinjuri u sefturi. Fih kien hemm xi kundizzjonijiet għal meta ibnu, Bertoldinu, jaghlaq il-ħansa u għoxrin sena u jiġi biex jirtu, flimkien ma' xi pariri lir-Re biex dan josservahom "avolja ġejjin minn ħalq bidwi".

Iktar minn kull haġa oħra, fir-rakkont ta' Bertoldu tinħass bħal nota ta' satira soċjali; fih naraw jinkixfu n-nuqqasijiet u l-vizzji tal-kbarat u tas-setgħana, waqt li mill-bogħod jinstemgħu hsejjes ħabbāra ta' l-ispirtu demokratiku li diġà kien qed jiġma' fis-seklu 16. Dan l-effett johroġ ukoll, fost hwejjeġ oħra, bis-saħħa ta' motivi li kienu komuni ħafna fin-narrattiva kurrenti f'bosta pajjiżi, sew fil-livell popolari kemm ukoll fl-iskaluni għolja tas-soċjetà – episodji jew inċidenti li Giulio Cesare Croce ha minn hawn u minn hemm u daħħal fir-rakkont ta' Bertoldu biex jilhaq il-għan tiegħu. U hawn jiġu f'moħħna mill-ewwel, tnejn minn dawn il-motivi – dak ta' l-iżbirr li miegħu Bertoldu bidel postu fl-ikxora, li jfakkarna f'waħda mill-istejjer ta' l-Aħwa Grimm "The Man in the Bag"¹⁶ u l-ieħor fejn Bertoldu libes iż-żarbun bil-wiċċ lura u l-għarqub 'il quddiem, li Voltaire jinqeda bih ukoll fl-istorja *Zadig* fl-1748.

Madankollu, minkejja l-ħidma li semmejna fil-qasam tal-proża u tal-gurnaliżmu, ikollna nġhidu li bħala rakkont Bertoldu baqa' ma qabadx art fost il-Maltin fil-livell popolari. Il-figura tiegħu, magħrufa fost in-nies ta' l-iskola u diretturi ta' fuljetti umoristiċi u satiriċi, setgħet għogħot għal dak il-ħin lill-ftit qarrejja li kienu jafu jaqraw imqar bil-Malti, imma mill-bqija ma rabbietx, bħalma rabbiet dik ta' Ġaħan, l-egħruq tagħha fil-fond tar-ruħ ta' niesna. Il-praspar ta' Bertoldu lanqas ma nisslu ebda proverbju jew idjoma bil-Malti, u bħala karattru komiku qajla jitfaċċa xi darba fir-repurtorju tat-teatrini tar-rhula u postijiet oħra f'pajjiżna. Min-naħa l-oħra, ismu jibqa' żgur ifakkar il-bidu ta' tip ta' gurnaliżmu, b'umorizmu u tingiż goff, kultant vulgari, li baqa' ħaj, qawwi u shiħ, sa zmienna. Fil-qasam tal-letteratura komika u satirika, il-ħruġ fl-1863 tal-ktieb *Bertoldu bil-Malti*, ukoll jekk mingħajr pretensjonijiet kbar letterarji, iqieghdu f'post minn ta' quddiem ma' traduzzjonijiet oħra fl-ewwel fazi ta' l-evoluzzjoni storika tal-kitba tal-proża bil-Malti.

Guzè Cassar Pullicino

15. *Ibid.*, pp. 96–99.

16. Ara *Household Tales by the Brothers Grimm*, London, Dent, 1906, repr. 1920, pp. 137–140.